

23 ta' Lulju

SANTA BRIGIDA, RELIĠJUŻA U PATRUNA TAL-EWROPA

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Alla hu ta' l-għageb fil-qaddisin tiegħu: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Alla hu ta' l-għageb fil-qaddisin tiegħu: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Alla hu ta' l-għageb fil-qaddisin tiegħu: ejjew nadurawh.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Alla hu ta' l-għageb fil-qaddisin tiegħu: ejjew nadurawh.

M'hux li kontu llum tisimġu leħnu!

"La twebbsux qalbkom bħal fMeriba,
bħal dakinhar fMassa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Alla hu ta' l-għageb fil-qaddisin tiegħu: ejjew nadurawh.

Għal erbghin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Alla hu ta' l-għageb fil-qaddisin tiegħu: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Alla hu ta' l-għageb fil-qaddisin tiegħu: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Jisthoqqilha din il-mara
tifhir kbir għall-merti tagħha;
bil-qdusija ta' hajjitha
rebhet post ma' l-Angli t'Alla.

B'tjieba w hlewwa minn qalb safja
xerrdet dmughha fit-talb 'l Alla,
lejl u nhar jaqdu lil Sidha
f'sahriet twal u sawm bil-qima.

Maqdret l-art u l-frugħa tagħha,
ħarset ruħkom mingħajr tebgħa,
biex fis-sewwa biss titwettaq
għall-qawmien glorjuż imwiegħed.

B'dehen ta' l-għageb żejjnet darha
b'ħafna għemejjel ta' qdusija;
għalhekk wirtet gmiel l-għamara
tas-smewwiet fid-dawl ta' dejjem.

Għal dan kollu nfahħru 'l Alla,
biex, għall-merti tat-talb tagħha,
wara l-mixja ta' dil-ħajja
naslu hdejha f'dar Missierna. Ammen

SALMODIJA

Ant. 1: Fethet fommha u tkellmet bl-gherf; tagħlim tajjeb kellha fi lsienha.

Salm 18 (19) A

Is-smewwiet ixandru l-glorja ta' Alla, *
ghemil idejh thabbar il-firxa tas-sema.
Jum lil ieħor jagħti l-aħbar, *
lejl lil ieħor iwassal it-tagħrif.

Ma hemmx aħbar u anqas kliem, *
ma hemmx lehen li ma jinstemax.
Ma' l-art kollha jasal lehenhom, *
mad-dinja kollha jixtered kliemhom.

Lix-xemx għamlilha għarix fihom; †
u hi, bħal għarus ħiereg minn kamartu, *
ferħana bħal ġgant għall-ġirja tagħha,
minn truf is-smewwiet hi toħroġ, †
sat-truf l-oħra d-dawran tagħha;
xejn ma jinheba mis-šhana tagħha.
Glorja.

Ant. 1: Fethet fommha u tkellmet bl-gherf; tagħlim tajjeb kellha fi lsienha.

Ant. 2: In-nisa qaddisin kienu jgħannu b'qalb ferħana lil Alla u fih jittamaw.

Salm 44 (45)

I

Qalbi tfawwar bi kliem sabiħ; †
ngħanni l-għanja tiegħi lis-sultan; *
lsieni pinna ta' kittieb ħafif.

Int l-isbaħ fost ulied il-bnedmin, †
msawwba l-ħlewwa fuq xufftejk;
għalhekk bierkek Alla għal dejjem.

Thazzem, qalbieni, b'sejfek fuq ġenbek; *
ilbes il-ġieħ u l-ġmiel tiegħek!
Irkeb ġhar-rebħa tas-sewwa u l-ħaqq; *
turik lemintek ħwejjeg ta' l-ġhaġeb!
Il-vleġeg tiegħek jinfdu, †
taħtek jaqġhu l-popli; *
jaqtġhu qalbhom l-ġhedewwa tas-sultan.
It-tron tiegħek, Alla, ġhal dejjem ta' dejjem; *
xettru tas-sewwa hu x-xettru ta' saltnatek!
Int thobb il-ġustizzja u tobġhod il-ħażen; *
ġhalhekk dilkek Alla, Alla tiegħek,
b'żejt il-hena aktar minn šhabek.

Bil-mirra u s-sabbara u l-kassja,
kollha fwieħa lbiesek. *
Mill-palazzi ta' l-avorju jferrħek id-daqq tal-kordi.
Bniet is-sultan joħorgu jilqġħuk; *
f'lemintek is-sultana mzejjna b'deheb ta' Ofir.
Glorja.

Ant. 2: In-nisa qaddisin kienu jġħannu b'qalb ferħana lil Alla u fih jittamaw.

Ant. 3: Ġhand il-Mulej jeħduhom b'ġħajat ta' ferħ u hena.

II

Isma', binti, ġares u aġhti widen, *
insa 'l ġensek u 'l dar missierek.
Jitġħaxxaq is-sultan bi ġmielek; *
u int, ġħax hu sidek, aġtiħ qima.
In-nies ta' Tir bir-rigali jiġu, *
il-kbarat ifittxu l-favuri tiegħek.

Kollha ġmiel bint is-sultan bil-ġawhar, *
minsug bid-deheb ilbiesha.
Ġhand is-sultan jeħduha bix-xbejbiet warajha, *
it-tfajliet li jingħatawlha bi šhabha.
Jittieħdu b'ġħajat ta' ferħ u hena; *
jidħlu fil-palazz tas-sultan.

Flok missirijietek jilhq u wliedek; *
inti tqeghedhom kapijiet fuq l-art kollha.
Infakkar ismek minn nisel għal nisel; *
ifahhruk il-popli għal dejjem ta' dejjem!
Glorja.

Ant. 3: Għand il-Mulej jeħduhom b'għajet ta' ferħ u hena.

V/. Ħa jkunu milqugħa quddiemek kliem fommi u ħsieb qalbi.

R/. Mulej, blata tiegħi u feddej tiegħi.

LEZZJONI 1

Qari mill-Ittra ta' San Pawl Appostlu lill-Filippin **Fil 3:7-4:1. 4-9**

Ifirħu fil-Mulej dejjem

Ħuti, dak kollu li għalija kien qligh, jiena għaddejt bħala telf minħabba Kristu. Jien ngħodd kolloxx bħala telf ħdejn il-qligh kbir li hemm filli nagħraf lil Kristu Ġesù Sidi; minħabba fih ridt li nitlef kolloxx, u ngħodd kolloxx bħala knis, biex nirbaħ lil Kristu, u nkun ninsab fih; mhux għax għandi xi ġustizzja tiegħi, dik li tiġi permezz tal-Liġi, iżda dik li tiġi permezz tal-fidi fi Kristu; il-ġustizzja ġejja minn Alla u mibnija fuq il-fidi. Irrid nagħraf lilu u l-qawwa tal-qawmien tiegħu mill-imwiet, u naqsam miegħu t-tbatijiet tiegħu u nsir nixbhu fil-mewt biex jirnexxili nikseb il-qawmien mill-imwiet.

M'iniex ngħid li jiena ġa ksibtu, jew li jien ġa perfett. Imma nross 'il quddiem biex naħtaf dan, bħalma Kristu Ġesù ġa ħataf lili. Ħuti, ma jidhirlix li dan ilħaqtu; imma ħaġa waħda ngħid: waqt li ninsa 'l ta' warajja kollu, jiena nagħmel ħilti kollha biex nilħaq dak li hemm quddiem; nigri 'l quddiem lejn it-tmiem, biex nikseb il-premjju li għalih Alla qed isejjhilna hemm fuq fi Kristu Ġesù. Ahna li ahna perfetti, ħa nkunu ta' din il-fehma. Jekk taħsbu xorta oħra, jagħtikom id-dawl Alla. Mill-bqija, wasalna fejn wasalna, ħa nimxu pass wieħed.

Ħuti, ixbhu lili, u ħarsu lejn dawk li jimxu skond l-eżempju li rajtu fina. Għaliex hawn ħafna - dan għidhulkom bosta drabi, imma issa ntennihulkom bid-dmugh f'għajnejja - hawn ħafna li jġibu ruħhom bħal għedewwa tas-salib ta' Kristu. It-telfien għad ikun tmiemhom, alla tagħhom hi żaqqhom, jiftaħru b'dak li jmisshom jisthu minnu, u moħħhom biss fil-ħwejjeġ tad-dinja.

Imma ahna pajżani tas-sema pajjiżna; minn hemm bil-herqa nistennewh jiġi s-Salvatur tagħna Sidna Ġesù Kristu. Hu għad irid ibiddlilna l-ġisem imsejken tagħna fis-sura tal-ġisem gloriuż tiegħu, bil-qawwa tas-setgħa li għandu li jġib kolli tahtu.

Għalhekk, intom, huti li intom il-għozża u x-xewqa tiegħi, ferħ u gloria tiegħi, zommu sħiħ fil-Mulej, maħbubin tiegħi. Ifirhu dejjem fil-Mulej: nerga' ngħidilkom, ifirhu.

Il-hlewwa tagħkom, ha jkunu jafuha l-bnedmin kollha. Il-Mulej qorob. Thabbtu raskom b'xejn. Fit-talb kollu tagħkom itolbu u uru lil Alla xi jkollkom b'zonn, u iżżuh ħajr. U s-sliem ta' Alla, sliem li jgħaddi kull ma l-moħħ jista' jaħseb, iżommilkom qalbkom u moħħkom shaħ fi Kristu Ġesù.

Mill-bqija, huti, f'dan għandkom taħsbu: f'kull ma hu veru, f'kull ma hu xieraq, f'kull ma hu ġust, f'kull ma hu safi, f'kull ma jiġbed l-imħabba, f'kull ma jisthoqqlu l-ġieħ, f'kull ma hu virtù, f'kull ma haqqu t-tifhir; f'dan kollu aħsbu.

U kull ma tgħallimtu u hadtu mingħandna, u smajtu u rajtu fina, aghmluh. U Alla tas-sliem ikun magħkom.

RESPONSORJU Lq 12:35-36; Mt 24:42

R/. Zommu ġenbejkom imħażżmin u l-imsiebaħ tagħkom mixgħula; * Kunu bħal nies li qegħdin jistennew lil sidhom lura mill-festa tat-tieg.

V/. Ishru mela, għax ma tafuhx il-jum li fih jiġi Sidkom. * Kunu bħal nies li qegħdin jistennew lil Sidhom lura mill-festa tat-tieg.

LEZZJONI II

Qari minn talb li jingħad li hu ta' Santa Brigida

Hsibijiet fuq Kristu s-salvatur

Tkun imbierek, Mulej tiegħi Ġesù Kristu, li ħabbart il-mewt tiegħek minn qabel, li fl-ikla ta' l-aħħar qbadt il-ħobż tagħna u b'mod ta' l-għageb ikkonsagrajtu f'ġismek l-għażiż, u bi mħabba kbira tajtu lill-Appostli b'tifkira tal-passjoni mqaddsa tiegħek; iċċekkint u wrejtna l-umiltà kbira tiegħek meta b'idejk stess, hekk qaddisa u għezieħ, inżilt taħsilhom saqajhom.

Ġieħ lilek, Mulej tiegħi Ġesù Kristu, li minn ġismek bla htija hriġt għaraq tad-demmi bil-biża' tal-passjoni u l-mewt tiegħek; u b'danakollu temmejt sa l-aħħar

il-fidwa li ridt tagħtina, biex b'mod l-iżjed ċar turina l-imħabba li kellek għall-bnedmin.

Tkun imbierek, Mulej tiegħi Ġesù Kristu, li hallejthom jeħduk għand Kajfa; fl-umiltà tiegħek hallejthom jagħtuk f'idejn Pilatu biex jagħmel haqq minnek, int l-imħallef ta' kulhadd.

Glorja lilek, Mulej tiegħi Ġesù Kristu, għaż-żebliħ kollu li lqajt meta libbsuk il-porpra, qegħdulek fuq rasek kuruna ta' xewk l-iżjed iebes, beżqulek fuq il-wieċ glorjuż tiegħek, għattewlek għajnejk u b'sabar ta' l-għageb hallejt l-idejn ta' nies ħżiena u bla ħniena jsawwtuk u jahqruk fuq haddejk u fuq għonqok.

Tifhir lilek, Mulej tiegħi Ġesù Kristu, li hallejthom jorbtk mal-kolonna, isawwtuk u jiqlielu fuqek, jeħduk quddiem Pilatu bid-demmi iċarċar ma gismek, u tidher qisek Ħaruf bla ħtija.

Gieħ lilek, Mulej tiegħi Ġesù Kristu, li kkundannawk għall-mewt, u, b'gismek glorjuż kollu dmija, garrejt salibek bit-tbatija fuq spallejk imqaddsa, u hallejthom iwassluk bil-herra fuq il-Kalvarju, ineżżgħuk u jsammruk mas-salib.

Gieħ għal dejjem lilek, Mulej Ġesù Kristu, li, minkejja d-dwejjaq kbar li kellek, tfajt ħarsa ta' tjeba, ta' mħabba u umità lejn ommok l-għażiża, li qatt ma dinbet u qatt ma riedet tagħmel l-iċken dnub, u, biex tfarraġha, fdajtha f'idejn id-dixxiplu tiegħek biex jibqa' jħarisha bil-fedeltà.

Tkun imbierek għal dejjem, Mulej tiegħi Ġesù Kristu, li, xhin kont f'taqbida mal-mewt, fil-ħniena tiegħek wegħedt il-glorja tal-ġenna lill-ħalliel li dar lej, u b'hekk imlejt lill-midinbin kollha bit-tama tal-maħfra.

Tifhir lilek għal dejjem, Mulej tiegħi Ġesù Kristu, għal kull siegħa ta' mrar u dwejjaq kbar li sofret fuq is-salib għalina l-midinbin; il-ġrieħi tiegħek ġagħluk tbatija wġiħ li ma bħalu, li nifed u ċarrat il-qalb imqaddsa tiegħek u baqa' diehel sa l-ispiritu ħieni tiegħek, sakemm qalbek inqasmet, mejjilt rasek, u bl-umiltà raddejt ruħek f'idejn Alla Missierek, u bqajt mejjet b'gismek kiesaħ.

Tkun imbierek, Mulej tiegħi Ġesù Kristu, li b'demmek l-għażiż u l-mewt imqaddsa tiegħek fdejt l-erwieħ, hennejt għalihom, u minn dan l-eżilju dahħalthom fil-ħajja ta' dejjem.

Tkun imbierek, Mulej tiegħi Ġesù Kristu, li għas-salvazzjoni tagħna hallejthom jinfdulek ġenbek u qalbek b'lanza, u mill-istess ġenb ħriġt demm għażiż u ilma għall-fidwa tagħna.

Glorja lilek, Mulej tiegħi Ġesù Kristu, li ridt lil ħbiebek inizzlu l-ġisem imbierek tiegħek mis-salib u jqegħduh f'dirgħajn ommok l-imnikkta biex tgeżwrek fl-għażel, ħalli jidfnuk fil-qabar, fejn hallejt ukoll li xi suldati joqogħdu għassa miegħek.

Gieħ lilek għal dejjem, Mulej tiegħi Ġesù Kristu, li wara tlitt ijiem qomt mill-imwiet, urejt lilek innifsek ħaj lil dawk li għogbuk, u wara erbgħin jum

quddiem hafna xhieda tlajt is-sema, fejn tajt post ta' gieħ lil ħbiebek li ħlisthom mit-telfien.

Ferħ u tifhir lilek għal dejjem, Mulej Ġesù Kristu, li sawwabt l-Ispirtu s-Santu fi qlub id-dixxipli, u kattart l-imħabba divina tiegħek bla qjies fl-ispirtu tagħhom.

Tkun imbierek u mfahħar u gglorifikat għal dejjem, Sidi Ġesù, li qiegħed fuq it-tron fis-saltna tiegħek tas-sema, fil-glorja tiegħek ta' Alla li int, ħaj fil-ġisem bil-membri qaddisa kollha tiegħek li inti ħadt mill-ġisem tal-Vergni. U hekk għad tigi nhar il-ħaqq, biex tagħmel ħaqq mill-bnedmin kollha ħajjin u mejtin: int li mal-Missier u ma' l-Ispirtu s-Santu tgħix u ssaltan għal dejjem ta' dejjem. Ammen.

RESPONSORJU ara Apok 1:5. 6a; Ef 5:2a

R/. Kristu ħabbna u ħallna minn dñubietna bis-saħħa ta' demmu; * U għamilna saltna, qassisin għal Alla Missieru.

V/. Imxu fl-imħabba, bħalma Kristu wkoll ħabb lilna u ta lilu nnifsu għalina. * U għamilna saltna, qassisin għal Alla Missieru.

INNU LILEK, O ALLA, INFAPHRU.

Lilek, o Alla, infapħru: * lilek b'Mulej nistqarru.

Lilek Missier ta' dejjem, * id-dinja kollha tqimek.

Lilek l-anġli kollha, *

Lilek is-smewwiet u l-qawwiet kollha tagħhom,

Lilek il-kerubini u s-serafini *

Ixandruk bla heda:

Qaddis, * Qaddis, * Qaddis *

Il-Mulej Alla ta' l-eżerċti.

Is-smewwiet u l-art mimlija *

bil-kobor tas-sebħ tiegħek.

Lilek tfapħar *

Il-ġemgħa glorjuża ta' l-Appostli.

Lilek ifapħar *

l-ġħadd sabiħ tal-Profeti.

Lilek ifapħru *

il-qtajja' tal-martri rebbieħa kollhom bjuda.

Mad-dinja kollha * il-Knisja mqaddsa tistqarr fik:

il-Missier * ta' kobor bla qjies

l-Iben tiegħek miqjum, * veru u waħdieni

u l-Ispirtu s-Santu, * id-Difensur

Kristu, * inti s-Sultan glorjuż.

Inti minn dejjem * Bin il-Missier.

Int, biex teħles lill-bniedem, *

ma stmerrejtix tinżel f'guf ta' Vergni.

Int hriġt rebbieħ fuq is-setgħa tal-mewt, *

u ftaħt is-saltna tas-smewwiet għal min jemmen.

Int qiegħed fil-leminija ta' Alla, *

fis-sebħ tal-Missier.

Aħna nemmnu *

li int għad terġa' tigi bhala mħallef.

Nitolbuk għalhekk li tghin lill-qaddejja tiegħek, *

li int fdejt b'demmek il-għażiż.

Aghmel li nissieħbu mal-qaddisin tiegħek *

fil-glorja ta' dejjem.

Salva lill-poplu tiegħek, Mulej, *

bierek lill-wirt tiegħek.

Kun ir-ragħaj tagħhom, *

erfaġġhom għal dejjem.

Minn jum għall-iehor * aħna nberkuk;

u nfahħru ismek għal dejjem, *

u għal dejjem ta' dejjem.

Aghmel, Mulej, li llum *

inharsu ruħna minn kull dnuħ.

Henn għalina, Mulej, * henn għalina.

Ha tkun fuqna, Mulej, it-tjieba tiegħek, *

kif fik hi t-tama tagħna.

Fik, Mulej, jien nistkenn: *

ma jkolli qatt għax ninfixel.

TALBA

Mulej Alla tagħna, int heġġiġt lil Santa Brigida biex timmedita l-passjoni ta' Ibnek, u wrejtha l-ħwejjeg moħbija tas-sema; agħti lilna, qaddejja tiegħek, li nifirħu u nithennew bid-dehra tal-glorja tiegħek. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Feddej hanin, int b'tjieba kbira thajjar
bnedmin biex jagħtu ruħhom lil Missierek,
u f'ħidma ta' kull xorta lilhom tmexxi
bl-Ispirtu tiegħek.

Tagħtihom twelid gdid minn Alla l-veru
bil-ħajja tiegħek biex, b'dil-grazzja fihom,
ikattru bla mistrieħ il-frott ta' mħabbtek
fid-dinja kollha.

Inti ssejjhilhom: huma jhallu kollox,
ħa jimxu wrajk u, bis-salib mghobbija,
ifittxu biss il-glorja ta' Missierek
u s-saltna tiegħu.

Hekk dil-qaddisa mħegġa b'nar is-sema
miegħek ingħaqdet bi rbit sħiħ ta' mħabba;
wieħed kien ħsiebha; fiha nfisha tnaqqax
ix-xbieha tiegħek.

Sebħ lill-Missier hanin, u lilek, Kristu,
il-kbir fost l-aħwa, w lill-Ispirtu s-Santu,
li 'l min jagħtikom ffit troddulu ħafna,
b'mija fil-wieħed. Ammen.

SALMODIJA

Ant. 1: Miegħek tingħaqad ruħi, int twezinni bil-leminja tiegħek.

Salm 62 (63), 2-9

Alla, Alla tiegħi int; *

lilek herqan infittex.
Ruhi bilgħatx għalik, †
għalik imxennaq jiena, *
bħal art niexfa, maħruqa, bla ilma.
Għalhekk ġejt narak fit-tempju mqaddes tiegħek, *
biex nitgħaxxaq bis-setgħa u l-glorja tiegħek.
Għax it-tjieba tiegħek aħjar mill-ħajja, *
xufftejja jxandru t-tifhir tiegħek.

Għalhekk inbierkek tul ħajti kollha; *
ngħolli jdejja u nsejjaħ ismek.
Bħal b'ikel mill-aħjar li jsemmen nimtela, *
u jgħannilek fommi b'xufftejn ferrieħa,
meta, mimdud fuq friexi, fik niftakar, *
u naħseb fuqek fis-sahriet tal-lejl.
Għax int kont għajnuna għalija, *
għad-dell ta' gwenħajk ngħanni bil-ferħ.
Miegħek tingħaqad ruhi, *
int twezinni bil-leminja tiegħek.
Glorja.

Ant. 1: Miegħek tingħaqad ruhi, int twezinni bil-leminja tiegħek.

Ant. 2: Driegħ il-Mulej wettqek, u jkollok barka għal dejjem.

Kantiku (Dan 3,57-88.56)

Bierku, għemejjel kollha tal-Mulej, il-Mulej, *
faħħruh u għolluh għal dejjem.
Bierku, angli tal-Mulej, il-Mulej; *
bierku, smewwiet, il-Mulej.
Bierku, ilmijiet kollha ta' fuq is-sema, il-Mulej; *
bierku, setgħat kollha, il-Mulej.
Bierku, xemx u qamar, il-Mulej; *
bierku, kwiekeb tas-sema, il-Mulej.

Bierku, xita u nida kollha, il-Mulej; *
bierku, irjieħ kollha, il-Mulej.
Bierku, nar u sħana, il-Mulej; *
bierku, bard u ksieħ, il-Mulej.
Bierku, nida u borra, il-Mulej; *

bierku, silġ u bard, il-Mulej.
Bierku, ġlata u silġ, il-Mulej; *
bierku, iljieli u ġranet, il-Mulej.
Bierku, dawl u dlam, il-Mulej; *
bierku, beraq u sħab, il-Mulej.

Ha tbierak l-art il-Mulej, *
ħa tfaħħru u tghollih ġħal dejjem.
Bierku, muntanji u ġħoljiet, il-Mulej; *
bierku, kull ma jinbet fl-art, il-Mulej.
Bierku, ġħejjun, il-Mulej; *
bierku, ibħra u xmajjar, il-Mulej.
Bierku, ħut kbir u kull ma jżiġġ fl-ilma, il-Mulej; *
bierku, tjur kollha ta' l-ajru, il-Mulej.
Bierku, bhejjem u mriehel kollha, il-Mulej; *
bierku, ulied il-bnedmin, il-Mulej.

Bierak, Izrael, il-Mulej, *
faħħruh u ġħolluh ġħal dejjem.
Bierku, qassisin tal-Mulej, il-Mulej; *
bierku qaddejja tal-Mulej, il-Mulej.
Bierku, spirti u rwieħ tal-ġusti, il-Mulej; *
bierku, qaddisin u intom ta' qalb umli, il-Mulej.
Bierku, Ħananija, Ġħazarija u Misael, il-Mulej, *
faħħruh u ġħolluh ġħal dejjem.
Inbierku l-Missier u l-Iben u l-Ispirtu s-Santu; *
infahħruh u ngħolluh ġħal dejjem.
Imbierak int, Mulej, fil-wisa' kollu tas-sema, *
ta' min jghollik u jsebbhek fuq kollox ġħal dejjem.

Fl-aħħar ta' dan il-kantiku l-Glorja ma tingħadx.

Ant. 2: Driegħ il-Mulej wettqek, u jkollok barka ġħal dejjem.

Ant. 3: Nifraħ u nithenna ġħat-tjieba tiegħek, Mulej.

Salm 149

Ġħannu lill-Mulej ġħanja ġħdida: *
fil-ġemgħa ta' ħbiebu t-tifhir tiegħu
Ha jifraħ Izrael bil-Ħallieq tiegħu, *

u jithennew ulied Sijon bis-sultan tagħhom
Ha jfaħħru biż-żfin l-isem tiegħu, *
bid-daqq tat-tanbur u taç-çetra!
Għax il-Mulej jitgħaxxaq bil-poplu tiegħu, *
u jsebbah lill-fqajrin bir-rebħa.

Bil-glorja jithennew ħbiebu, *
u jaqbzu bil-ferħ fuq friexhom!
It-tifħir ta' Alla jkun fuq fommhom, *
u sjuf b'żewġt ixfar f'idejhom,
biex jistgħu jithallsu mill-ġnus, *
u jagħtu l-kastig lill-popli,
jorbtu bil-ktajjen is-slaten tagħhom, *
bi rbit tal-ħadid il-kbarat tagħhom,
jagħmlu minnhom il-ħaqq miktub għalihom: *
dan hu ġieħ għall-ħbieb tiegħu kollha.
Glorja.

Ant. 3: Nifraħ u nithenna għat-tjieba tiegħek, Mulej.

LEZZJONI QASIRA **Rum 12:1-2**

Nitlobkom, ħuti, għall-ħniena ta' Alla, offru ġisimkom bħala vittma ħajja, qaddisa, li togħgob lil Alla, b'qima spiritwali. Timxux max-xejra ta' din id-dinja, iżda nbidlu skond it-tigdid ta' moħħkom, biex isehħilkom tagħrfu x'inhi r-rieda ta' Alla, x'inhu tajjeb, x'inhu li jogħgob, x'inhu s-sewwa.

RESPONSORJU QASIR

R/. Jgħinha Alla * Bid-dija ta' wiççu. Jgħinha.

V/. Hemm Alla magħha, ma titħarrikk. * Bid-diju ta' wiççu. Glorja. Jgħinha.

Ant. tal-kantiku ta' Żakkarija:

l-Mulej jgħid: kull min jagħmel ir-rieda ta' Missieri, dak hu ħija u oħti u ommi.

Imbierek il-Mulej, Alla ta' Izrael, *
għaliex ġie jzur u jifdi l-poplu tiegħu,
u waqqaf għalina qawwa ta' salvazzjoni *

f' dar David, qaddej tiegħu,
 bħalma kien wiegħed fl-imgħoddi *
 b' fomm il-profeti qaddisin tiegħu,
 biex isalvana mill-għedewwa tagħna *
 u minn idejn dawk kollha li jobogħduna.
 B'hekk juri ħniena ma' missirijietna, *
 u jiftakar fil-patt qaddis tiegħu,
 fil-ħalfa li ħalef lil Abraham missierna, *
 li jagħtina
 li, meħlusin minn idejn l-għedewwa tagħna, *
 naqduh bla biża'
 tul ħajjitna kollha, *
 bil-gustizzja u l-qdusija quddiemu.
 U inti, tfajjel, tissejjah profeta ta' l-Għoli; *
 għax tmur qabel il-Mulej biex tħejjilu triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnubiethom,
 ħierga mill-qalb ħanina ta' Alla tagħna, *
 li jibagħtilna mill-għoli ż-żjara tax-Xemx tielgħa,
 ħa jdawwal lil dawk li jinsabu
 fid-dlamijiet u d-dell tal-mewt, *
 ħa jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Il-Mulej jgħid: kull min jagħmel ir-rieda ta' Missieri, dak hu ħija u oħti u ommi.

PREĊI

Huti għeżiež, flimkien man-nisa qaddisin infahħru lis-Salvatur tagħna, u b'xewqa
 mħegga ngħidulu:

Ejja, Mulej Ġesù.

Mulej Ġesù, lill-mara midinba ħfirtilha ħafna, għax ħabbet ħafna:

- aħfrilna, Mulej, għax dnibna ħafna.

Mulej Ġesù, fil-vjaġġi tiegħek kellek nisa qaddisa jaqduk:

- aghmel li nimxu dejjem fuq il-passi tiegħek.

Mulej Ġesù, inti l-Imgħallem li Marija qağħdet tisimgħek u Marta servietek:

- agħtina li naqduk bil-fidi u l-imħabba.

Mulej Ġesù, int għidtilna li ħutek u ommok huma dawk li jagħmlu r-rieda tiegħek:

- għinna biex dejjem nogħgbuk bil-kliem u bl-għemil.

Missierna

Talba

Mulej Alla tagħna, int hegġiġt lil Santa Brigida biex timmedita l-passjoni ta' Ibnek, u wrejtha l-ħwejjeg moħbija tas-sema; agħti lilna, qaddejja tiegħek, li nifirħu u nithennew bid-dehra tal-glorja tiegħek. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

Salmodija tat-Tlieta tar-IV gimgha

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred ġewwa fina,
ħalli bik ilkoll timliena.

Bi kliem fommna, b'qalbna w ruħna,
nerfġhu lejġ it-tifhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħaġġeġ.

Iżda itfi l-għadab fina,
taffi s-sħana ta' kull deni,
aġhti s-saħħa 'l min hu dgħajjed,
ġib is-sliem tassew fi qlubna.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tibdil lill-ħlejjaq triegi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
inma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Jekk dawn il-ħwejjeġ tafuhom, henjin intom jekk tagħmluhom.

Salm 118 (119):137-144

XVIII (Sade)

Ġust int, Mulej; *
u sewwa d-digrieti tiegħek.
Bil-ġustizzja għamilt il-precetti tiegħek, *
u b'fedeltà mill-akbar.

Tifnini l-ħegġa tiegħi, *
għax insew kelmtek l-għedewwa tiegħi.
Il-wegħda tiegħek jien ippruvajtha; *
għalhekk iħobbha l-qaddej tiegħek.

Għalkemm jien żgħir u mżebblaħ, *
ma ninsiex il-preċetti tiegħek.
Ġustizzja ta' dejjem hi l-ġustizzja tiegħek, *
u sewwa l-liġi tiegħek.

Għalkemm id-diqa u n-niket waqgħu fuqi, *
il-kmandamenti tiegħek baqgħu l-ġhaxqa tiegħi.
Ġustizzja ta' dejjem il-preċetti tiegħek; *
aġħtini d-dehen biex ikolli l-ħajja.
Glorja.

Ant.1 Jekk dawn il-ħwejjeġ tafuhom, henjin intom jekk tagħmluhom.

Ant.2 Ħa tasal it-talba tiegħi għandek, Mulej.

Salm 87 (88)

I

Mulej, Alla tiegħi, binhar jien ngħajjat, *
billejl jien nitniehed quddiemek.
Ħa tasal it-talba tiegħi għandek, *
aġħti widen għat-talba tiegħi.

Għax ruhi mimlija bil-hemm, *
lejn il-qabar qed toqrob ħajti.
Jien magħdud ma' min nieżel fil-ħofra, *
sirt qisni bniedem bla saħħa.
Fost il-mejtin hu friexi, *
bħall-maqtulin mimduda fil-qabar,
li fihom ma tiftakarx iżjed *
u m'humieħ aktar taħt idejk.

Inti xħettni f'qieġħ il-ħofra, *
fid-dlamijiet, f'qieġħ l-art.
Fuqi tagħfas il-qilla tiegħek, *
fuqi tfajt l-imwieġ kollha tiegħek.
Glorja.

Ant.2 Ħa tasal it-talba tiegħi għandek, Mulej.

Ant.3 Jien lejħ ngħajjat, Mulej; la taħbix wiċċek minni.

II

Hadtli 'l hbiebi 'l bogħod minni, *
ghamiltni haġa ta' għajb għalihom;
ninsab magħluq, u ma nistax noħroġ; *
għajnejja mdallma bil-għali.
Lilek, Mulej, kuljum insejjaħ, *
lejk immidd idejja.

Tagħmel int għegubijet mal-mejtin, *
jew se jqumu l-erwieħ biex ifaħhruk?
Tixxandar fil-qabar it-tjieba tiegħek, *
jew f'post it-telfien il-fedeltà tiegħek?
Jingħarfu fid-dlam l-għegubijiet tiegħek, *
jew f'art il-minsijin il-gustizzja tiegħek?
Imma jien, Mulej, lejk ngħajjat, *
fil-ghodu għandek tasal it-talba tiegħi.
Għaliex, Mulej, twarrabni, *
u taħbi wiċċek minni?
Imsejken jien, u qisni mejjet sa minn zgħożiti, *
inhossni mifni, mgħobbi bil-biża' tiegħek.

Għaddiet minn fuqi l-qilla tiegħek, *
fnietni l-imġiba tiegħek tal-biża'.
Kuljum bħall-ilma jdawwruni, *
flimkien minn kull naħa jagħlquni.
Int bigħedt minni l-ħbieb u l-qraba, *
shabi huma d-dlamijiet.
Glorja.

Ant.3 Jien lejk ngħajjat, Mulej; la taħbix wiċċek minni.

Fid-Disgha ta' filghodu

LEZZJONI QASIRA 1 Ġw 3:17-18

Jekk wieħed għandu biex jgħix fid-dinja u jara 'l huh fil-bżonn u jagħlaq għajnejh għalih, kif tista' l-imħabba ta' Alla tgħammar fih? Uliedi, ma nħobbx bil-kliem u t-tpaċpiċ, imma bl-għemil u tassew.

V/. Tajjeb il-bniedem li jhenn u jislef.

R/. It-tifkira tal-bniedem gust għal dejjem tibqa'

Talba

O Alla ta' dejjem li tista' kollox, f'din is-siegha tal-gurnata int sawwabt l-Ispirtu s-Santu fuq l-Appostli; ibghat fuqna wkoll l-istess Spirtu ta' l-imħabba, biex b'fedeltà sħiha nixhdu għalik quddiem il-bnedmin kollha. Bi Kristu Sidna. Ammen.

F'Nofsinhar

LEZZJONI QASIRA

Dewt 30:11-14

Dan l-ordni li qiegħed nagħtik illum m'huwiex xi haġa iebsa għalik jew li ma tistax tilhaqha. Għax il-kelma hi qrib tiegħek ħafna, tinsab fuq fommok u f'qalbek biex tobdiha.

V/. Mulej, musbieħ għal riglejja l-kelma tiegħek.

R/. U dawl fil-mogħdija tiegħi.

Talba

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, aġtina li nkunu nogħgbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Iż 55:10-11

Bħalma x-xita u s-silġ jinżlu mis-smewwiet u ma jerġghux lura mnejn ġew bla ma jsaqqu l-art, imma jgegħluha tnissel u tnibbet u tagħti ż-żerriegħa lil min jizra' u l-ħobż lil min jiekol, hekk jiġri minn kelmti: hija toħroġ minn fomme u ma

tergax lura vojta, imma tagħmel dak li jogħgob lili u ttemm dak li nkun bghattha tagħmel.

V/. Il-Mulej jibgħat fuq l-art il-kmand tiegħu.

R/. Bil-ħeffa tigri l-kelma tiegħu.

Talba

O Alla, int bghatt l-anglu tiegħek lil Kornelju ċ-ċenturjun biex jurih it-triq tas-salvazzjoni; agh̃tina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.

R/. Mulej, fittex għinni.
Glorja. Kif kien mill-bidu. Hallelujah.

INNU

B'ferħ mill-qalb, Mulej, noffrulek
radd il-ħajr, tifhir u mħabba,
waqt li nagħtu ġieħ lil bniedma
li mxiet lejġ fit-triq perfetta.

Halliet kollox ta' did dinja,
hena w ġid u kull ma jgħaddi,
fqira fost il-fqar ta' Kristu,
biex tistagħna bil-qdusija.

Għażlet taqdi lilek waħdek
b'ħajja umli fl-ubbidjenza,
riedet tkun bħal ġilju safi,
tixbah lill-Għarus tal-verġni.

Fittxet biss li togħgob lilek
f'kull ma taħseb, tgħid u tagħmel,
dejjem għaqda waħda miegħek
fil-ħuġġieġa ta' l-imħabba.

Meta mbaġhad bħal vittma ntemmet
fuq l-artal tas-sagrificċju,
int għollejtha hdejk fis-sema,
fil-ħelsien u d-dawl ta' dejjem.

Fuq l-eżempji tagħha mexxi
lilna wkoll, biex naslu b'heffa
li nsebbħuk fid-dehra m'Ibnek
il-waħdieni u ma' l-Ispirtu. Ammen.

SALMODIJA

Ant. 1: Tifrah il-qaddejja tiegħek, Mulej, bis-salvazzjoni tiegħek.

Salm 121 (122)

Fraħt meta qaluli: *
"Sejrin f'dar il-Mulej!"
Diġà qegħdin riġlejna *
fi bwiebek, Ġerusalem!
Ġerusalem, mibnija b'hal belt, *
magħquda haġa waħda.
Lejha t-tribujiet jitiġħu, *
it-tribù tal-Mulej,
biex, skond il-liġi ta' Izrael, *
ifahhru isem il-Mulej.
Għax hemm twaqqfu t-tronijiet tal-ħaqq, *
it-tronijiet tad-dar ta' David.

Itolbu s-sliem għal Ġerusalem: *
"Ha jkollhom is-sliem dawk kollha li jhobbuk!
Ha jkun hemm is-sliem ġewwa l-ħitan tiegħek, *
u l-ġid fil-palazzi tiegħek!"
Minħabba ħuti u ħbiebi, *
ħallini ngħidlek: "Is-sliem għalik?"
Minħabba f'dar il-Mulej, Alla tagħna, *
nixtieq illi jkollok il-ġid.
Glorja.

Ant. 1: Tifraħ il-qaddejja tiegħek, Mulej, bis-salvazzjoni tiegħek.

Ant. 2: Is-sisien imqiegħda fuq il-blat ma jitharrku qatt: hekk il-kmandamenti ta' Alla f'qalb il-mara qaddisa.

Salm 126 (127)

Jekk il-Mulej ma jibnix id-dar, *
għalxejn jithabtu l-bennejja.
Jekk il-Mulej ma jħarisx il-belt, *
għalxejn jishar l-għassies.

Ma jiswielkom xejn li tbakkru, †
jew li ddumu ma tistrieħu
u li tieklu ħobż it-tbatija; *

għax hu jipprovdi lill-għezież tiegħu.

Ara, wirt il-Mulej huma l-ulied, *

hłas tiegħu hu frott il-guf.

Bħal vleġeġ fid il-gellied, *

hekk huma wlied iż-żgħożija.

Hieni l-bniedem li għandu l-ħorġa mimlija bihom! *

Ma jinfixilx meta jiltaqa'

ma' l-għedewwa f'bieb il-belt.

Glorja.

Ant. 2: Is-sisien imqiegħda fuq il-blat ma jitharrku qatt: hekk il-kmandamenti ta' Alla f'qalb il-mara qaddisa.

Ant. 3: Driegħ il-Mulej wettaqha, u jkollha barka għal dejjem.

Kantiku (Ef 1:3-10)

Imbierek Alla u Missier Sidna Ġesù Kristu, *

li mliena b'kull xorta ta' barka spiritwali,

fis-smewwiet fi Kristu.

Hekk hu għażilna fih, †

sa minn qabel il-ħolqien tad-dinja, *

biex inkunu qaddisa u bla tebgħa

quddiemu fl-imħabba.

Iddestinana li nkunu għalih ulied adottivi †

permezz ta' Ġesù Kristu; *

skond ma għoġob lir-rieda tiegħu, *

għat-tifhir tal-glorja tal-grazzja tiegħu, *

li biha mliena fl-Għażiż tiegħu.

Fih aħna għandna l-fidwa, bid-demmm tiegħu, *

il-maħfra tad-dnubiet,

skond l-għana tal-grazzja tiegħu, *

li biha fawwarna fl-għerf u l-għaqal kollu:

hu għarrafna l-misteru tar-rieda tiegħu, †

skond il-pjan li għoġbu jfassal fih minn qabel, *
u li kellu jseħh meta tasal il-milja taż-żminijiet;

jigifieri, li kollox jingabar taht Ras waħda, li hu Kristu, *
kull ma hu fl-art u kull ma hu fis-sema.
Glorja lill-Missier.....

Ant. 3: Driegħ il-Mulej wettaqha, u jkollha barka għal dejjem.

LEZZJONI QASIRA

Rum 8:28-30

Ahna nafu li Alla, ma dawk li jhobbuh, f'kollox jahdem id f'id magħhom għall-gid, ma' dawk li huma msejjhin skond il-providenza tiegħu. Għax lil dawk li hu għarafhom mill-bidu, ippredestinathom ukoll biex jieħdu sura xbieha ta' Ibnu, halli dan ikun il-kbir fost hafna ahwa; lil dawk li ppredestinathom, sejjhilhom ukoll; lil dawk li sejjhilhom, iggustifikathom ukoll; lil dawk imbagħad li ggustifikathom ukoll; lil dawk imbagħad li ggustifikathom, sebbahhom ukoll.

RESPONSORJU QASIR

R/. Għażilha l-Mulej, * U hatarha fost kulhadd. Għażilha.

V/. Daħhalha tghammar fid-dar tiegħu. * U hatarha fost kulhadd. Glorja. Għażilha.

Ant. tal-kantiku ta' Marija:

Intom li hallejtu kollox u gejtu warajja, tircievu kollox għal mitt darba aktar, u jkollkom b'xortikom il-ħajja ta' dejjem.

Ruħi tfahħar il-kobor tal-Mulej, *

u l-ispirtu tiegħi jifrah f'Alla s-Salvatur tiegħi,
għax hu xeħet għajnejh
fuq ic-ċokon tal-qaddejja tiegħu. *

Iva, minn issa 'l quddiem

kull nisel jibda jsejjaħli hienja.

Għax is-Setghani għamel miegħi hwejjeġ kbar; *
qaddis hu l-isem tiegħu.

Il-ħniena tiegħu tinfirex f'kull żmien *
fuq dawk li jibzghu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setgħana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.
Ha ħsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Intom li ħallejtu kollox u ġejtu warajja, tircievu kollox għal mitt darba aktar,
u jkollkom b'xortikom il-ħajja ta' dejjem.

PREĊI

Ħuti għeżiež, nitolbu lill-Mulej biex, bl-interċessjoni tan-nisa qaddisin, iħares lill-Knisja tiegħu. Ngħidulu bil-ħeġġa kollha ta' qalbna:

Mulej, ftakar fil-Knisja tiegħek.

F'ġieħ in-nisa martri, li bil-qawwa ta' l-ispirtu ħarġu rebbieħa fuq il-mewt tal-ġisem:

- qawwi lill-Knisja tiegħek fit-tigrib kollu tagħha.

F'ġieħ in-nisa twajba li għexu ħajja sewwa fil-grazzja taż-żwieġ imqaddes:

- kattar fil-Knisja tiegħek il-frott ta' l-appostolat.

F'ġieħ ir-romol li bit-talb u l-ħlewwa tagħhom mal-barranin tqaddsu fil-ħajja ta' weħidhom:

- għin lill-Knisja tiegħek biex turi l-misteru ta' mħabbtek fid-dinja.

F'ġieħ l-ommijiet qaddisa li nisslu wlied għas-saltna tiegħek u għax-xirka tal-bnedmin:

- saħħah il-Knisja tiegħek biex tagħti t-twelid ġdid u s-salvazzjoni lill-bnedmin kollha.

F'ġieħ in-nisa qaddisin kollha, li sħaqqilhom jiġu jarawk wiċċ imb'wiċċ fid-dawl tiegħek:

- henn għal ħutna l-mejtin, ulied il-Knisja tiegħek, u ferraħhom bid-dehra tiegħek għal dejjem.

Missierna

TALBA

Mulej Alla tagħna, int heggiġt lil Santa Brigida biex timmedita l-passjoni ta' Ibnek, u wrejtha l-ħwejjeġ moħbija tas-sema; agħti lilna, qaddejja tiegħek, li nifirħu u nithennew bid-dehra tal-glorja tiegħek. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

TALBA TA' GHELUQ IL-JUM IT-TLIETA

V. O Alla, ejja eħlisni.

R. Mulej, fittex għinni.
Glorja. Kif kien mill-bidu. Hallelujah.

*Fi żmien ir-Randan ma jingħadx Hallelujah.
Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. Issir l-istedina għall-penitenza.

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijietni:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.
Għalhekk nitlob lill-imqaddsa Marija dejjem Vergni,
lill-Angli u l-Qaddisin kollha,
u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. Issir l-istedina għall-penitenza.

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qiegħed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tghasses fuqna u tieqaf magħna.

Fik u bik jistrieħu qlubna,
jibqgħu jhossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. La taħbix wiċċek minni, għax fik jien nittama.

Ž.GH.:

Ant. Hallelujah, hallelujah, hallelujah.

Salm 142 (143): 1-11

Talba fid-dwejjaq

Il-bniedem ma jkunx iġġustifikat bl-opri tal-liġi, imma bil-fidi f'Ġesù Kristu (Gal 2:16)

Mulej, isma' t-talba tiegħi, †
agħtini widen, nitolbok bil-ħniena;
wegibni minħabba l-fedeltà u l-ġustizzja tiegħek.
Tressaqx għall-ħaqq lill-qaddej tiegħek, *
għax ebda bniedem ma hu ġust quddiemek.

Għax l-għadu għamel għalija, *
ma' l-art tefagħni taħt riglejha;
fid-dlam xeħetni ngħammar, *
bħal min imut għal dejjem.

Ruħi tinfena minn ġewwa, *
qalbi titniehed ġewwa fija.
Niftakar fiż-żmien l-imġhoddi, †
naħseb f'kull ma int għamilt, *
għemil idejk dejjem fi ħsiebi.
Lejk immidd idejja, *
ruħi bħal art bil-għatx tixtieqek.

Fittex wegibni, Mulej! *
Ruħi tinsab bla saħħa.
La taħbix wiċċek minni, *
li ma nkunx bħal min nieżel għall-qabar.
Fakkarni mas-sebħ fi tjubitek, *
għax fik jien nittama.
Għarrafni t-triq li minnha għandi ngħaddi, *
għax lejck jien nerfa' ruħi.

Eħlisni mill-għedewwa, Mulej, *

ghax inti l-kenn tiegħi.
Għallimni nagħmel ir-rieda tiegħek,
ghax int Alla tiegħi. *
L-ispirtu tajjeb tiegħek imexxini fuq art watja.

F'għieħ ismek, Mulej, agħtini l-ħajja, *
ohroġni mill-għawġ minħabba l-gustizzja tiegħek.
Glorja.

Barra Z.GĦ.:

Ant. La taħbix wiċċek minni, ghax fik jien nittama.

Z.GĦ:

Ant. Hallelujah, hallelujah, hallelujah.

LEZZJONI QASIRA 1 Piet 5:8-9

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Z.Għ. hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *
imur fis-sliem, skond kelmtek;
ghaliex ghajnejja raw *
is-salvazzjoni tiegħek,
li int hejjejt *
ghall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Z.Gh. hallelujah).

Talba

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek ghada nqumu ferhana mas-sebh ta' jum ġdid. Bi Kristu Sidna. **R. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-ahharnett, mingħajr versett u talba, tingħad wahda mill-antifoni tal-Madonna.

Omm helwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Harisna mill-waqgħa, kun magħna,
ghajnuna tal-poplu l-maħtur,
li b'ghageb nissilt 'il min halqek
fis-siegħa li lqajt it-tislima
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana

tas-sema, Sidt l-angli;
int l-għerq u l-bieb safi
mnejn ġie dawl id-dinja.
O Vergni gloriuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, ħlewwa u tama tagħna, sliem għalik.
Lilek ingħajtu,
għaliex aħna tturufnati, ulied Eva.
Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-ġuf tiegħek.
O Hanina, o pija, o ħelwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,
u eħlisna dejjem minn kull tiġrib,
o Vergni gloriuża u mbierka.